

काग

जग र जीवनमा मैले आमालाई भन्दा पहिले अरु कसैलाई चिनेको होओइन। संसारमा सबभन्दा मेरो पहिले परिचित जीव मैले आमालाई नै मानें। मेरो ज्ञानको पहुँच, अनुभवको बल र अन्वेषणको तत्त्वले यही बताइरहेको छ। मेरो भावुकताले पनि मलाई यही बोध गराइरहेको छ। यिनै सबको आधारले म जोड दिएर भन्न सक्तछु— मेरो मात्र होइन, आमा जगत्भरिकी प्रथम परिचित व्यक्ति हुन्। यस कारण म आमालाई सबभन्दा पूजनीया ठान्दछु र अज्ञानको कारण आमामात्र मेरो कृतज्ञता धमिलिएका वेलाहरू छन् भने ती वेलाहरूलाई म आफ्नो मृत्यु सम्भेर अहिले म पुनर्जन्म ठान्दछु।

आमा विशेषतः पूजनीया भएको कारण खास गरेर यो पनि हो कि आमा हाम्रो एक मात्र संरक्षिका हुन्, आमालाई संरक्षणको कारण हाम्रा अस्तित्व वा जीवन खडा भएर जगत् फलि-फुलिरहेको हो। हाम्राप्रतिको उनको संरक्षणमा उनको स्नेह यति केन्द्रीभूत हुन्छ कि त्यो उनको केन्द्रीभूत स्नेहकै अर्को नाम आत्मा भन्न सकिन्छ। हामीलाई संसार चिनाउने पनि उनै हुन्, अनि हाम्रो अन्तर्जगत्मा अनेक भाव र भावनाको सृजना गर्ने। वास्तवमा हाम्रो विकास र अरु प्राणीको भन्दा हाम्रो प्रगति हाम्रै आमाद्वारा पाइएका हाम्रा विभिन्न भाव र भावनाको अभिव्यक्ति हो। आमाद्वारा हामीमा भाव भरिन पाएकोले मात्र हामी विकसित हुन सकेका हौं।

आमाद्वारा मैले चिन्ने शक्ति र किञ्चित् मात्र पनि भावको प्रसार पाएपछि संसारमा मैले पहिले चिन्न पाएको कागलाई हुनुपर्दछ। ममा प्रथम सृष्टि भएको भावले पहिले

व्यवहार पाएको कागैसित होला र मेरो भावजगतको ढोका पनि काग नै हुनुपर्छ । अतएव कागलाई म सबभन्दा पुरानो बालसाथी सम्झन्छु ।

मगजमा ज्ञानतन्तुको प्रादुर्भाव भएदेखि नै मानिस स्वार्थभावतिर अगि सर्दै जाँदो रहेछ । स्वार्थभावतिर अगि सर्न त प्राणी मात्रको स्वभावै हो, तर अघाइसकेपछि पनि अवशेषभावमा अर्काले उपभोग गर्ला भन्ने डर क्षुद्रमति मानिसबाहेक अरु कुनै प्राणीको छैन । वास्तवमा जीविकाको निम्ति दुःखी हुनुपरेको कारण पनि एक मात्र यही हो । मानिसबाहेक अरु प्राणीहरू जीविकाको निम्ति यस कारण सुखी र सन्तुष्ट छन् कि उनीहरूलाई भोक मेटाउनसम्मको काम छ, अवलेषमा उनीहरू वास्ता पनि राख्दैनन्, यस कारण उनीहरूलाई आफ्नो चारा जताततै पाउने हुन्छ । वस्तुतः जीवनको आधार चारा नै हो । आफूले खाई अघाएर बाँकी रहेको भाग हत्याएर सुरक्षित गर्न वा लुकाउन पाएन भने मानिस भाडाबान्ताको पनि डर नमानीकन धेरै वेला वा दिनसम्म पनि अघाइरहनलाई आफ्नो पेटभण्डारमा भए पनि ठुसिराख्न चाहन्छन् । यो भाव मानिसको मगजमा ज्ञानतन्तु उद्वेग भएदेखि नै जागरित हुँदो रहेछ ।

पास्नीको संस्कारदेखि हामी आमाको दूध छाड्दै प्राकृतिक आहारातिर घस्रँदै जान्छौं । तैपनि मानिसहरूले पहिलेपहिले आमाकै हातद्वारा खाएर बाँच्नुपर्छ । आमाले आफ्नो हातबाट ख्वाउँदै लगेर आफैं खान जान्ने बानी बसाल्दै लैजान्छिन् । बालकले सुरुसुरु खँदै नगएपछि आमा जुक्ति निकाल्छिन्: "क्वाक्वाचा आउला है, कागलाई दिउँला नि ला, काग, ला, आदि ।" बस, कागको नाम सुन्नासाथ त एक गाँस पनि बाँकी राख्न दिन्नन् ।

असलमा मानिस साँच्चिकै कपटी प्राणी हो । अरु प्राणीजस्तै अरूले खाला, अरूले लेला भन्ने चिन्ता लिईकन सँगाल्न नपर्ने भएको एउटा पनि दयालुको जरूरत नपर्ने भई सब मानिस चम्किला हुन्थे । अफसोस ! वास्तवमा सुखलाई सँगाल्ने बानी गरेकोले नै मानिसको हातबाट शान्ति गुमेको हो । मानिसहरू हावा, घाम, पानी आदिलाई पनि छेकेर आफ्नो गर्न खोज्न बेर मान्दैन । 'आफू' र 'आफ्नो' मानिसमा एउटा 'पन' छ, यही

'पन' हो मानिसको वस्तुतः अधोगतिको कारण । यदि यो 'पन' मानिसहरूमा नहुँदो हो त मानिसको उन्नति र अभ्युदय पृथ्वीमा नअटाएर स्वर्गमा पुगिरहन्थ्यो ।

मानिस कपटी प्राणी भए तापनि उसको हृदयमा कृतज्ञताको भाव पनि छ । यही गुण र संस्कारले मानिसको बाटो प्रज्वलित भएर ऊ अगाडि बढिरहन सकेको हो । हुन त यस्तो कृतज्ञताको भाव पशुपक्षीमा पनि नभएको होइन, तर मानिसले नै यो भावमा अरु सबै प्राणीलाई जितेको छ । मानिस कृतज्ञताको भाव राख्ने प्राणी भएको र आमा सबभन्दा उपकारी र गुणी भएकी हुनाले आमालाई त सारा संसारका मानिस पुज्दछन् । गुणी र उपकारीलाई पुजेर कृतज्ञताको भाव राख्नेमा हामी हिन्दू त अरु जतिभन्दा पनि एक श्रेणी माथि छौं । हामी आफ्नो व्यवहारजगत्मा गुणी र उपकारी सम्भेर जड, जङ्गम, प्रकृति र सानातिना जीवहरूको पनि कृतज्ञता प्रकट गरेर उनलाई पुज्दछौं । बस, कागलाई पनि हामीले एउटा साह्रै उपकारी र गुणी जीव सम्भेका छौं । यस कारण उसको पनि हामी खूब पूजा गर्दछौं ।

आमाको प्रतिपालनबाट ज्ञानको उद्भव भई व्यवहारजगत्मा प्रवेश गर्न खोजेदेखि अर्थात् ज्ञानावस्थाको भिसमिसे बिहानदेखि सर्वप्रथम मानिसको भेट कागसित नै भएको हो । व्यवहारजगत्मा सबभन्दा पहिले सम्बन्धी, परिचित र साथी काग नै हो । सबभन्दा पहिले सम्बन्ध, परिचय र साथीको नातामा पनि हामीले आफ्नो ज्ञानको प्रकाशमा कागलाई पूजा गरिआएका हौं । अर्को कुरा काग हाम्रो पहिलो सम्बन्धी वा बालसाथी भएर मात्र होइन, वस्तुतः काग हाम्रो निम्ति साँच्चिकै गुणी र उपकारी जीव पनि हो, काग हामीलाई भार भएको सूचना दिएर जगाउँदछ, कुनै प्रकारको अपशकुन अर्थात् घातक जीव आएमा हाम्रो भनाइको निमित्त कोलाहल गरेर हामीलाई होशियार गराउँछ, रख्यानका फोहर र कीटाणुलाई खाएर हाम्रो स्वास्थ्यको सुधार गर्दछ । किंवदन्ती छ काग हाम्रो शुभ-अशुभ सन्देशको बाहक भएर पनि विशेषतः शुभ सन्देश नै ल्याउँछ ।

कागका यिनै गुणलाई सम्भेर कृतज्ञता र प्रत्युपकारको निम्ति हामी आफू खानुभन्दा पनि पहिले उसलाई खाउँछौं । पञ्चकमा 'कागबलि' नामक पर्व उसैको पूजाको दिन

हो। वर्षादिनभिन्नमा हाम्रो सयकडौं पर्वदिनमा पञ्चक सबभन्दा प्रमुख पर्व भने पनि अत्युक्ति छैन। पञ्चकका पाँच पर्वदिनमा हामी धेरै उपकारी र गुणी जीव तथा वस्तुको पूजा गर्छौं। ती गुणीहरूमा पनि सबभन्दा पहिले कागलाई नै हामी पूजा गर्छौं। शायद यसैले होला कि काग नै हाम्रो यो जगत्को सबभन्दा पहिलो सम्बन्धी र परिचित प्राणी हो। जगत्को सम्बन्ध र व्यवहारको अनुभवलाई छिटोछिटो विकासमा ल्याउने काग नै हो। कागसित चाँडै सम्बन्ध भई अनुभूति कमाउन नपाएको भए मानवविकास धेरै कालसम्म कोपिलाकै रूपमा रहनुपर्ने भई यत्तिको फल्न-फुल्न सकिन्न र पाइन्नथ्यो। पञ्चकका पर्वमा पहिलो पर्व मानिएको कारण यो पनि हुन सक्तछ— हाम्रो जीवन सौन्दर्य-अणुको अस्तित्व हो। हाम्रो जीवनमा सौन्दर्य-अणु छैन भने हाम्रो अस्तित्व पनि छैन। दिन र रात हाम्रो जीवन-विकासका अणु हुन्। तिनमा पनि रात हाम्रो आरामको वेला भएकोले दिन नै हाम्रो सौन्दर्य-अणुको तत्त्व हो। सौन्दर्य-अणुको तत्त्व-सञ्चय गराएर हामीलाई महान् गराउने 'दिन' को आगमनको सूचना दिएर हामीलाई उत्साहित र तन्तयार गराउने काग हो।

तर अफसोसको कुरा छ; कागलाई हामी आज खालि रूढिवादी भएर मात्र पूजा गरिरहेछौं, एउटा पूज्य प्राणी सम्भेर होइन। यसो भने पनि हुन्छ कागलाई पूज्य सम्भेर होइन कि कागलाई पुजेर रूढिवादीलाई पूजा सम्भिरहेछौं। कागलाई त हिजोआज हामी एउटा शत्रु नै ठानिरहन्छौं, कारण काग हाम्रो होशियारी र रखवारीमा धोका दिएर हाम्रो खानेकुरा चोरेर वा लुटेर लैजान्छ। हो, काग हामीलाई यस्तै गर्छ। तर यत्तिकैमा कागलाई हामीले दुष्ट सम्भन्नु ठीक छैन, किनभने मानिसको उपकार गरिरहनलाई कागले पनि त बाँच्नुपर्छ। बाँच्नलाई उसले खानैपर्छ। हिजोआज मानिस यहाँसम्म स्वार्थी र कपटी भइसक्यो कि कसैलाई पनि गुणी र उपकारी नदेखीकन खालि आफैँलाई मात्र हेर्ने भइसक्यो। आफ्नो गुण गर्नेलाई प्रत्युपकार गर्न पनि उसले नचाहिने सम्भिसक्यो। यसैले कागले पनि आफ्नो प्राणरक्षाको निमित्त चारेर, लुटेर, खोसेर पनि निर्वाह गर्नेपथ्यो। सारा प्राकृतिक खाद्यवस्तुमा पनि मानिसले कब्जा गरेको छ। प्राणरक्षासम्मको पनि भाग दिएन भने अरू थोक के उपाय गरोस्! यदि सब मानिसले कागलाई उसको

गुणलाई सम्झी केही भाग दिने गरेको भए कागले चोर्ने, लुट्ने बानी कदापि गर्नुपर्दैनथ्यो ।

यथार्थमा हामीलाई गुण र उपकार गर्ने प्राणी एउटा कागै मात्र होइन, कुरुर आदि अरू प्राणी पनि धेरै छन् । तर काग गुणीको साथसाथै हकको दावादार पनि छ । मानिसको निगाहबाट खान नपाएर कति कुरुर दुब्लाएर वा रोगाएर मर्दछन् । चोरेर लुटेर, खोसेर खाई बाँच्न कुरुरले जानेको छैन । तर काग कुरुरजस्तो छैन । खोसेर, चोरेर, लुटेर पनि ऊ आफ्नो हक नछोड्दो रहेछ । मैले त देखिरहेको छु, अब कुरुर आदि लाछी जनावरहरू पनि बाँच्नाको निमित्त मानिससित आफ्नो खाने हक नछाड्ने हुन्छन्, चाहे चोरेर, खोसेर, लुटेरै होस् । वास्तवमा मानिस सुख र शान्ति खोज्न जान्ने प्राणी भएर पनि सुख र शान्तिको भाग्यमानी छैन, किनभने ऊ सुख र शान्तिको ज्यादा लोभी र मोही छ । यदि उसले सुख र शान्ति मानिसको निमित्त जताततै परिरहने चीज हुन्छन्, घातप्रतिघात र हिंसाद्वारा तिनलाई खोज्नु नपर्ने हुन्थ्यो ।

कागपूजा, '०३ : काठमाडौँ ।